

Übtüjekler / kinniwanja kyssalar – Dost

Category: Hekaýalar, Kitapcy, Sözler

написано kitapcy | 22 января, 2025

Übtüjekler / kinniwanja kyssalar – Dost Bedenterbiýe sapagy.

Türgenleşik meýdançasy.

Has takygy, meýdança däl-de, mähnet meýdan.

Has-has-has...

Tutuş synp bolup ylgaw synagyny tabşyrýarlar.

Meýdançanyň ortasynda türgenleşik geýmindäki boýny jürlewükli mugallym, olaryň ylgaman ylgan kişi bolup, sapalak atmazlyklaryny hüşgärlik bilen, sydyrman synlaýar.

Has-has-has...

Synpdaşlar-a, hanha, eýýäm ikinji aýlawy ýarpylap barýarlar welin, ol heniz birinjisinem tamamlamady.

Şonda-da demi-demine ýetmän, öýkeni agzyndan çykaýjak bolýar.

Has-has-has...

Lopbuk göwresi mundan buýanky beýlekileriňkä iki essedigi sebäpli, ol bar güýji bilen ylganda, garagolrak deň-duşlarynyň biri haýdap ýöreýän ýaly...

Şol sebäpli, arakesmede “kowdy-gaçdy” oýnasalaram, müdimilik eşekçi bolmak onuň maňlaýyna ýazylan.

Hemme zada-da ejesi günäkär.

“Üç gyzdan soň bolan ýekeje oglum” diýen bolup, haçan görseň süýjüden-süýji zatlary bişirip, öňüne üşürüp ýör.

Iýmänem bir gör, hany ol zatlary!

Nädersiň, iýmejek bolup özüňe zor salan badyňa, hyllygyňa düwünip öleýmeýäňmi, saçak başynda oturanja ýeriňde!

Kakasam: “Berhiz sakla, horlanjak bol” diýmegiň deregine gaýta: “Goç oglum, bahym meniň yzyndan ýetýä!” diýip göwnühoşluk bilen garnyny sypaýar-a her gezek...

Has-has-has...

Deň-duşlary dolmuşja oglanjygyň yzyndan ikinji gezegem ozup geçdiler.

Hemmejesem, mugallyma bildirip-bildirmän kikir-de-kikir...

Üstünden gülyärler.

Dili duzlyraklary bolsa deňesinden ötyänçä her hili neşderlije sözlerini atyp galýar:

-Dost, bommasa, ulaghanadan traktыр diläp getirip şoňa süýredäýeli?! Hä?!

-Pökgi, etiň kilesi näçeden?! Ýohha-da, bagyşlaweri! Senden etiň bahasyny däl-de ýagyňkyny soramalydyr-ow!

-Dost, näme bilen bakýalar-aý, seni?! Biz-ä öýde baggoýnumyzy näçe baksagam seniň ýaly owadan edip bilmeýäs onyny! Hä?!

-Pökgi, kimi iýdiň-aý?! Saňa-ha biz ýalyň azyndan üçüs-ä sygýa! Hä?!

Onuň bolsa bujagaz teýeneli jümlelere jogap gaýtarmaga haly ýok.

Egnindäki türgenleşik geýimi sykybermeli.

Suw-sil.

Daljygýar.

Has-has-has...

Üstesine-de, bu oba göçüp gelip, mekdebe gatnap başlanyna ýaňy aý ýarym bolany hem onuň diline badak atýar.

Ol özüniň deňesinden ozup geçip, ýeňil gopup barýanlar üçin henizem doly özüniňki däl.

Ýarym bigäne.

Şonuň üçinem olaryň arasynda onuň arkasyny alýan ýa-da teň halyna duýgudaşlyk bildirýän ýok.

Hatda, soňky bir aý bäri bile mekdebe gatnaýan, bile oýnaýan, özüniň oňa öý işlerini edişýän goňşy ýaşıtdaşy hem adaty günde dost bolsa-da, şu mahal dost däl ýaly.

Sesini çykarmasa-da beýlekilerden beter kikirdeýär.

Has-has-has...

Ol halys ysgyndan gitdi. Gözüniň öňi garaňkyrap başlady.

Mugallym onuň ýagdaýyna düşündi öýdýän. Jürlewük çaldy-da:

-Pylanyýep, az-maz sägin-de, ylgawuňy bes edip, maýdalyňa ýöräp demiňi dürse!-diýip gygyrdy.

Emma, ol üstünden gülünýänine kemsindimi ýa-da saklanmagy ejizlik hasap etdimi, dişini gysyp, bolanja gaýraty bilen ylgamagyny dowam etdi.

Şol pille-de, deň-duşlarynyň içinde iň ekabyry, üçünji aýlaw alyp barşyna onuň yzyndan ýetdi.

Dolmuş oglanjyk onuň birnäçe ýyl bäri dzýudo göreşinden işjeň tälim alýandygyny beýlekilerden eşidipdi.

Onuň endigan dem alyp, çala derläp, beýlekiler iki aýlanýança üçünji aýlawyny tamamlap ylgaýşyndanam täliminiň ýetikdigi bildirýärdi.

-Ýadadyňmy, dost?!-diýip ol onuň deňesine ýetende badyny haýallatdy:-Howlukma, gaty agramam salma! Häzir seniň bilen badymy deňleşdireýin welin, büräp, südeneklejek bolsaň, egniňi maňa diräýgin! Dem alşyňam, aýak urşuňam meniňkä görä sazajak bol. Şonda daljygmaryň! Bolýamy?!

Ol geň galmakdan ýaňa tas büräýärdi.

Süsenekläp gitdi.

Ýanyndaky goltugyndan gop bermedik bolsa, öz aýagyna çolaşyp, tüwdürilip gidýärdi.

Hernä ol saklap ýetişdi.

Ol zordan aýak urşuny düzetti.

Soňra olar iki bolup, ylgawlaryny dowam etdirdiler.

Dem alyşlaram sazlaşdy.

Gadam uruşlaram... Hekaýalar